

अजु काल्ह जे वक्त में असां जो वातावरण डींहीं डींहुं प्रदूषित थींदो थो वजे, जेको असां सभिनी जी सहित लाइ नुकसान वारो आहे। जेकडहिं प्रदूषण खे रोकियो न वियो त इहो असां लाइ तमाम खतरनाक थींदो। हिन सबक में असां प्रदूषण जे किस्मनि जे बारे में पढंदासीं।



सिखण जा नतीजा

हिन सबक खे पढण खां पोइ शागिर्द-

- प्रदूषण बाबत बियनि जे पारां गाल्हियूं बुधी रदअमल करे, सुवाल पुछनि था।
- अलग अलग तरह जे रचनाउनि में आयल नवनि लफ़्जनि खे समुझी, उन्हनि खे पंहिंजी लिखावट में कम आणीनि था।
- सबकु पढी, पंहिंजनि दोस्तनि सां चर्चा करे, पंहिंजो रायो डियनि था।
- जुमिलनि मां इस्म सुजाणे बुधाईनि था।



6.1 बुनियादी सबकु

असांजी प्यारी धरतीअ ते हिकु वक्तु अहिडो बि हो, जडहिं हवा ऐं पाणी बिलकुल साफ़ मौजूद हुआ। झंगल बि घणा ऐं घाटा हुआ, इनकरे साहु खणण लाइ हवा बि शुद्ध ऐं साफ़ मिलंदी हुई। वणनि जे करे घणी बरसात पवंदी हुई। पर अजुकल्ह माणहुनि जी रोज़मरह जी जिंदगी बदलिजी वेई आहे। हर तरफ़ इमारतूं, कारखाना, वाहण डिसण में अचनि था। इन करे माहोल गलीजु थी वियो आहे। इन





ग़िलाज़त या प्रदूषण जा टे मुख्य किस्म आहिनि। हवा जो प्रदूषण, पाणीअ जो प्रदूषण ऐं आवाज़ जो प्रदूषण।

अचो त इन्हनि टिन्हीं किस्मनि जे प्रदूषण खे समुझूं।

कारखाननि, मोटरनि, स्कूटरनि वगैरह जे कारण हवा में प्रदूषण थिए थो। इन्हनि वाहणनि जे हलण

करे उन्हनि जो दूहों हवा में मिले थो ऐं हवा खे ज़हरीलो बनाए थो। इन सबब न सिर्फ़ माणहुनि ते, पर पसुनि पखियुनि ते बि बुरो असर पवे थो। ख़राब हवा जे कारण तरह तरह जूं बीमारियूं थियनि थियूं। वडुनि वडुनि शहरनि में साहु खणणु डुखियो थींदो पियो वजे।

हवा वांगुरु पाणी पिण ग़लीज़ु थींदो थो वजे। साफ़ पाणी न मिलण सबब पिण केतिरियूं बीमारियूं थियनि थियूं। केतिरा माणहू लापरवाही करे नदियुनि ऐं तलावनि जे पाणीअ खे गंदो कंदा रहंदा आहिनि, उन्हनि में कपड़ा धोअंदा आहिनि। पंहिंजनि ढोरनि खे उन्हनि में स्नानु कराईंदा आहिनि। पूजा पाठ जी सामग्री पाणीअ में विझी, उन खे गंदो कंदा आहिनि। उहो गंदो पाणी पीअण सां असां बीमार थी पवंदा आहियूं।



आवाजु पिण असांजे वातावरण खे नुकसान पहुचाए थो। शादियुनि ऐं ब्रियनि खुशीअ जे मौकनि ऐं उत्सवनि ते वजुंदड़ लाऊड स्पीकरनि, बैड बाजनि जे शोर गुल करे आसपास जी शांतीअ में विघ्नु पवे थो। असांजा कन तेज आवाजु खे बर्दाश्त करण जे काबिल न हूँदा आहिनि ऐं कननि जा पर्दा खराबु थी वेंदा आहिनि। घणो शोर गुलु बि हिक किस्म जो प्रदूषण आहे।



असां सभिनी जो फर्जु आहे त इन्हनि टिन्हीं किस्मनि जे प्रदूषण खे चडीअ तरह समुझूं ऐं अहिडो को बि कमु न करियूं, जहिं जे करे आम माणहुनि जो जीवन दुश्वार थी पवे। प्रदूषण खे रोकण लाइ असां खां जेकी कुझु थी सघे, उहो करियूं ऐं आम माणहुनि खे पिण सुजागु करियूं।



6.2 अचो त समुझूं

हिन सबक में असां समुझियो त अगे हवा साफ हूँदी हुई। पाणी बि साफ हूँदो हो। अजुकल्ह वाहणनि, कारखाननि सबब साफ हवा मिलणु मुशिकल थी पेई आहे। हवा वांगुरु पाणी बि गलीजु थींदो थो वजे। केतिरा माण्हू जाणाईअ या अणजाणाईअ में नदियुनि खे गलीजु कनि था। घणो आवाजु पिण वातावरण खे नुकसान पहुचाए थो। हवा, पाणी ऐं आवाजु जी गलीजाईअ सबब केतिरा बुरा असर थियनि था।

असां सभिनी खे कोशिश करण घुरिजे त असांजे कमनि सां गलीजाई न थिए।



सबक बाबत सुवाल 6.1

सही जवाब चूँडे खाल भरियो :

1. शहरनि जी हवा थींदी थी वजे :


(अ) साफ

(ब) गलीजु

(स) रंगीन

(द) खुशबूदार

()



2. केतिरा माण्हू नदियुनि में धोअंदा आहिनि :

(अ) मोबाईल

(ब) वाचूं

(स) कपड़ा

(द) टी.वी.

()



मशिगूलियूं 6.1

- (1) हवा जे प्रदूषण जे करे कहिड़ियूं कहिड़ियूं बीमारियूं थियनि थियूं, तिनि जे बारे में जाण हासिल करियो।
- (2) प्रदूषण रोकण जे उपावनि बाबत पंहिंजा राया पेश करियो।




तव्हीं छा सिखिया

- प्रदूषण छा आहे
- प्रदूषण जा किस्म
- प्रदूषण जा कारण
- अगूणे ऐं हाणोके वक्त में फर्कु



वधीक जाण

- हवा खे साफ रखण लाइ पंहिंजे आसपास वण पोखणु घुरिजनि।
- वाहणनि जो वाहिपो घटि में घटि करणु घुरिजे।
- नदियुनि ऐं तलावनि जे पाणीअ में गंदु, किचिरो न फिटो करणु घुरिजे।
- प्लास्टिक जो उपयोग न कजे।





सबक़ जे आख़िर जा सुवाल


1. हेठियनि सुवालनि जा जवाब हिक सिट में ड़ियो :

- (i) असां लाइ साफ़ हवा मिलणु छे मुशिकल थी वेई आहे?
- (ii) माण्हू पाणीअ खे गंदो कीअं कंदा आहिनि?
- (iii) आवाज़ जे प्रदूषण जो मिसाल लिखो।
- (iv) ज़हरीली हवा जो कांहिं ते बुरो असर थिए थो?

2. जोड़ा मिलायो :

- | | |
|---------------|------------|
| (i) नुक़सान | (अ) साफ़ |
| (ii) ग़लीज़ु | (ब) अमृत |
| (iii) ज़हर | (स) शांती |
| (iv) शोर गुलु | (द) फ़ाइदो |

3. ख़ाको पूरो करियो :



4. हेठि डिनल जुमिलनि मां इस्मु सुजाणे गोलो पायो :

- (i) शहरनि जी हवा गलीजु थींती थी वजे।
- (ii) केतिरा माण्हू नदीअ में कपडा धोअंदा आहिनि।
- (iii) लाऊड स्पीकरनि जे करे शोर गुलु वधे थो।
- (iv) पहिरियाई धरतीअ ते झंगल बि घणा घाटा हुआ।

5. हेठि डिनल जुमिलनि जा जमान सुजाणे लिखो :

- (i) काल्ह मुंहिंजो दोस्त अमेरिका मां आयो।
- (ii) माधव स्कूल वेंदो आहे।
- (iii) झिकीअ वण ते आखेरो ठाहियो।
- (iv) असां शिमला घुमण वेंदासीं।
- (v) मां आखाणियुनि वारा किताब पढंदो आहियां।



सबक़ बाबत सुवालनि जा जवाब

1. (ब)
2. (स)



नवां लफ़्ज़

- गलीजु = ख़राब, प्रदूषित
- ढोर = जानवर
- दुश्वार = मुशिकल, डुखियो
- सुजागु = जाग्रत

